

**मुख्यवार्ता:**

- सर्वकारेण आश्वासितं यत् सर्वाणि शोधागाराणि पर्याप्त-अशोधित-सामग्र्या उच्चतम-क्षमतया कार्यं कुर्वन्तः सन्ति।
- भारतेन पुनः उक्तं यत् यावत् इस्लामाबादः भयोत्पादनस्य समर्थनं समाप्तं न करोति तावत् पर्यन्तं पाकिस्तानेन सह सिन्धु-जल-सन्धिः स्थगिता एव भविष्यति।
- सर्वकारेण उक्तं यत् देशस्य अनेकेषु भागेषु अकालवृष्ट्या, शिलावृष्ट्या च सस्यानां क्षतिः आकलनाय प्रशासनं तत्क्षणोपायान् कुर्वन् अस्ति।
- श्वः पर्यन्तम् उप-हिमालयी-पश्चिमबङ्गप्रदेशे, सिक्किम-प्रदेशे च प्रचण्डवृष्टेः संभावना ऋतुविभागेन प्रकटिता।

**पश्चिम-एशियायाः**

अद्य सर्वकारेण पुनः आश्वासितं यत् सर्वाणि शोधगाराणि पर्याप्त-अशोधित-सामग्र्या सह उच्चतमक्षमतया कार्यं कुर्वन्ति। देशीय-एल. पी. जी. उत्पादनं स्थिरम् अस्ति, पर्याप्त मात्राऽपि उपलभ्यते। अद्य नवदिल्ल्यां आयोजितस्य पश्चिम-एशियायाः वर्तमानस्थित्याम् अन्ता-मन्त्रालयीय-सत्रं सम्बोधयन्ती पेट्रोलियम-प्राकृतिकगैस-मन्त्रालयस्य संयुक्तसचिवः सुजाता शर्मा इत्येषा सूचितवती यत् गतसप्ताहे उपभोक्तृभ्यः त्रिशताधिकैकादशसहस्र टन् परिमितं यावत् वाणिज्यिक-एल. पी. जी. इत्यस्य आपूर्तिः कृता। सा अवोचत् यत् देशीय-एल. पी. जी. उत्पादनं चत्वारिंशत् प्रतिशतं यावत् वर्धिताऽस्ति।

नौवहन-जलमार्ग-मन्त्रालयस्य विशेषसचिवः राजेशकुमारसिन्हा अवदत् यत् गत चतुर्विंशति होरासु कस्यापि समुद्रीय-घटनायाः सूचना न प्राप्ता, सर्वाः द्वाविंशति नौकाः, एकदशाधिक षड्शतं यावत् भारतीय-नाविकाः च सुरक्षिताः सन्ति। सः अवदत् यत् डी. जी. नौवहनः निरन्तरं तेषां निरीक्षणं कुर्वन् अस्ति।

विदेशमन्त्रालयस्य प्रवक्ता रणधीर जायसवालः अवदत् यत्, प्रधानमन्त्रिणा नरेन्द्रमोदिना ओमान, मलेशिया, फ्रान्स, जोर्डन, कतर इत्येतेषां देशानां नेतृभिः सह वार्ता कृता, पश्चिम-एशिया-द्वन्द्वस्य विषये भारतस्य स्थितिम् उपस्थापितं तथा च संवादेन, शान्तेः उपरि बलं प्रदत्तम्। श्री जायसवालः अवदत् यत् प्रधानमन्त्री ऊर्जा-आधारित-संरचनायाः उपरि आक्रमणस्य दृढतया निन्दाम् अकरोत्, सर्वे होर्मुज्-जलसंधिना सुरक्षित-नौपरिवहनस्य समर्थनं, समन्वयं च अनुवर्तितवन्तः।

**भारत-पाकिस्तान-जल-सन्धिः**

भारतेन पुनः उक्तं यत् यावत् इस्लामाबादः आतङ्कवादस्य समर्थनं समाप्तं न करोति तावत् पर्यन्तं पाकिस्तानेन सह सिन्धु-जल-सन्धिः स्थगिता एव भविष्यति। संयुक्तराष्ट्रसङ्घे भारतस्य स्थायीप्रतिनिधिः पी. हरीशः अवदत् यत् पाकिस्तानेन सन्धिसम्बन्धि-चिन्तां प्रकटनात् पूर्वं मानवजीवनस्य पवित्रतां अवश्यं पालनीयं, सहैव सः उक्तवान् यत् पाकिस्तानः आतङ्कवादस्य वैश्विककेन्द्रम् अस्ति। सः अवदत् यत् भारतं षष्ठ्यधिक-ऊनविंशतिशत-तमे वर्षे सद्भावनायां सन्धिं कृतवान् परन्तु पाकिस्तानदेशः युद्धैः भयोत्पादक-आक्रमणैः च सन्धिं दुर्बलः कृतवान्। गतवर्षस्य पहलगाम-आतङ्क्याक्रमणस्य अनन्तरं भारतेन सन्धिः स्थगिता। विश्वजलदिवसस्य उपलक्ष्ये आयोजिते यू.एन. कार्यक्रमे भाषणं कुर्वन्, श्रीहरिशः अवदत् यत्, जलजीवन-मिशन इत्यस्य अन्तर्गतं प्रगतिं प्रकाशयन्, सुरक्षितजलस्य विस्ताराय भारतं प्रतिबद्धः अस्ति।

**शिवराजः- सभा**

केन्द्रीयकृषि – कृषक – कल्याण - मन्त्री शिवराजसिंह - चौहानः अद्य नवदेहली - नगरे वरिष्ठैः अधिकारिभिः सह सम्पूर्ण देशे कृष्याः स्थितिं समीक्षितवान्। कतिपयेषु राज्येषु अकालवृष्ट्या, शिलावृष्ट्या च क्षतिग्रस्तेषु सस्येषु चर्चायाः अनन्तरम् एषा सभा अभवत्। सामाजिक-पटले श्रीचौहानः अवदत् यत् कृषकाः यथाशीघ्रं उपशमनं प्राप्स्यन्ति इति सुनिश्चेतुं तत्क्षणस्य सर्वेक्षणस्य आवश्यककार्याणां

च कृते निर्देशाः प्रदत्ताः सन्ति । सः अवदत् यत् न्यूनतमसमर्थनमूल्ये सुगमतया क्रयणं सुनिश्चितं आवश्यकानि निर्देशानि अपि प्रदत्तानि, येन कृषकाः स्वोत्पादनानां उचितमूल्यं प्राप्तुं शक्नुवन्ति ।

### राष्ट्रपतिः - ओन्कोलोजी

राष्ट्रपतिः द्रौपदी मुर्मुः अकथयत् यत् सशक्तस्य आत्मनिर्भरस्य च भारतस्य परिकल्पना तदा एव साकारं भवितुम् अर्हति यदा देशस्य नागरिकाः स्वस्थाः भवन्ति। अद्य उत्तरप्रदेशस्य वृन्दावने रामकृष्ण-मिशन-सेवाश्रम-चिकित्सालये नन्द-किशोर-सोमानी-ओन्कोलोजी-खण्डस्य उद्घाटनानन्तरं जनसमूहं सम्बोधयन्ती राष्ट्रपतिः अवदत् यत्, अद्य सर्वकारः स्वास्थ्यसेवायाः मूलसौकर्यं सुदृढं कर्तुं, प्रत्येकस्य नागरिकस्य कृते गुणवत्तायुतां चिकित्सा-सेवां सुनिश्चितुं च निरन्तरं प्रयतमानः अस्ति। राष्ट्रपतिः मुर्मुः अवदत् यत्, आयुष्मान-भारत इत्यादीनां प्रमुख-उपक्रमाणां माध्यमेन कोटिशः नागरिकेभ्यः सुलभमूल्येन गुणवत्तायुक्तं च स्वास्थ्यसेवाः प्रदत्ताः सन्ति।

### प्रधानमन्त्री-ऊर्जा

प्रधानमन्त्री नरेन्द्रमोदी अद्य अवदत् यत् भारतस्य ऊर्जा-संक्रमणं व्यावहारिक-नीति-निर्माणेन स्वावलम्बनेन च स्पष्ट-प्रेरणया प्रेरितम् अस्ति। नवीन-नवीकरणीय-ऊर्जा-राज्यमन्त्री श्रीपद-नाईकस्य लेखम् विनिमयी कुर्वन् प्रधानमन्त्री उक्तवान् यत् अयं लेखः देशस्य ऊर्जा-क्षेत्रस्य परिवर्तनशील-यात्रां निरूपयति। सः अकथयत् यत् विद्युतीकरणस्य, स्वच्छ-ऊर्जायाः, विनिर्माणस्य च विषये विशेषेण बलेन भारतं वैश्विक-ऊर्जा-परिदृश्ये निर्णायकाध्यायं निर्माति।

### पीयूष गोयलः

वाणिज्य-उद्योग-मन्त्री पीयूष गोयलः अस्मिन् मासे षड्विंशतितः ऊनविंशति दिनाङ्कपर्यन्तं कैमरून-देशस्य याऊण्डे-नगरे आयोजिते विश्वव्यापार - सङ्घटनस्य चतुर्दशतमे मन्त्रीस्तरीय - सम्मेलने भारतीयप्रतिनिधिसङ्घस्य नेतृत्वं विधास्यति । वाणिज्यमन्त्रालयस्य आधिकारिक-स्रोतानुसारं, भारतम् अस्मिन् सभायां विश्व-व्यापार-संघटनं इतोपि सुदृढीकरणाय अधिकं प्रयासं करिष्यति, येन विश्वव्यापारं प्रवर्धयितुं महत्त्वपूर्णां भूमिकां निर्वोढुं शक्नोति। ट्रम्प-प्रशासनेन आरोपितस्य शुल्कस्य विषयेऽपि डब्ल्यू. टी. ओ. सदस्यदेशाः चर्चितुं शक्नुवन्ति।

### उत्तराखण्ड-मन्त्रिमण्डल

उत्तराखण्ड-राज्ये मुख्यमन्त्री पुष्कर-सिंह-धामिनः नेतृत्वे मन्त्रिमण्डलस्य विस्तारः अभवत्, यस्मिन् पञ्च विधायकाः सम्मिलिताः सन्ति। अद्य देहरादून-नगरे लोक-भवने आयोजिते शपथ-ग्रहण-समारोहे राज्यपालः सेवानिवृत्तः लेफ्टिनेण्ट जनरल गुरमीतसिंहः नवनियुक्तेभ्यः सदस्येभ्यः पदस्य गोपनीयतायाः च शपथग्रहणं कारितवान् ।

### भारत-ऋतु-विभागः

भारत-ऋतु-विभागेन श्वः पर्यन्तम् उप-हिमालयीय-पश्चिमवङ्गे सिक्किमे च विभिन्नेषु स्थानेषु प्रचण्ड-वृष्टेः पूर्वानुमानं प्रकटितम् । ऋतु-विभागेन हिमाचलप्रदेशे उत्तराखण्डे च विभिन्नेषु स्थानेषु प्रचण्डवृष्टेः संभावना प्रकटिता अस्ति । अद्य विभागेन सूचितम् यत् दिल्ली-हरियाणा-चण्डीगढ – बिहार – झारखण्ड – मध्यप्रदेश – ओडिशा – पञ्जाब –उत्तरप्रदेशेषु पृथक-पृथक स्थानेषु ओला-वृष्ट्या मेघगर्जनेन च सह वृष्टेः सम्भावनाऽस्ति । ऋतु-विभागेन इतोऽपि संसूचितम् यत् अस्य मासस्य चतुर्विंशति दिनाङ्कपर्यन्तं मत्स्यपालकाः उत्तर-ओडिशा-पश्चिमवङ्ग-तटयोः समीपे समुद्रे न गच्छेयुः।